

نوی سبک او نوی ادب

ن

ارو ابناء استاد گل پا چا الفت

فهرست

سر ليك:	مخ:	سر ليك:	مخ:
دخداى قـانـون	۱	دظالم فلسفه	۷
دكـار فـكـر	۱-۲	دسـتـور العـمـل	۸
زه خبر نه وم	۲	اصـلى غـل	۹
دخير خاوند	۳	دغلـو و منـطـق	۹-۱۰
ديمر كراسى	۳-۴	دغلـو پـه	۱۰
عـشـق	۴	دحـكـم اشـتـباه	۱۰-۱۱
عـمـل	۵	خـه لـري او خـه نه لـري؟	۱۱
دايمان خاى زړه دى او دى بې زړه		آمـر او مـامـور	۱۲
دى	۵-۶	تـوره پـرده	۱۲-۱۳
زموږ بـاغ	۶	د ژوند نغمه	۱۳
بـې تـمـيـزى	۶-۷	خوشـحـالى	۱۳-۱۴

دخدای قانون

مونږ د خپلو کورونو له څنگه په ډیره کښې ناست وو. له پاسه یو لاروی راغی، د ونې ډډ ته یې ډډه ولگوله. ډوډۍ یې له ملا نه پرانیستله په مزه مزه یې له څه شي سره خوړله. مونږ ډیر وړي تړي وو، هغه ځان موږ کړ او یخې اوبه یې وڅکلې مونږ روژه وو هغه بوزه وه، ځکه چې په مسافر باندې روژې نشته. لاروی ویل: ماته د خوړلو اجازه شته تاسو ته نشته.

ما ته خدای (ج) خواره او اوبه روا کړېدی په تاسو یې ایسار کړی دی. داد خدای قانون دی، ددی قانون په رمزاو معنی تاسی نه پوهیږئ. د خدای کارونه بی حکمته نه دي.

تاسی ددغه عملی تعلیم په اصلی معنی ښه فکر وکړئ! تاسې ولې وړي یاست او زه موږیم؟ زه په کار او مقصد پسې روان یم ناست نه یم زما په ژوند کښې دریدل نشته ځکه ما نه وړی کوي؟ تاسې ځای په ځای پراته یاست ستاسې حرکت لنډ دی ځکه یې وړي کړئ. تاسې دخدای قانون منلی دی مگر پوه شوي پرې نه یاست. زه ددې دپاره راوگرزیدم چې تاسې پوه کړم او له لوړې نجات ومومئ. پاخیږئ، راوون شئ اولری ځای په نظر کښې ونیسئ لوړه او تنده په توقف اوسکون کښې ده په حرکت کښې نشته.

دکار فکر

دکور میرمن ناروغه وه، د دوا پیسې نه وې، غله خلاصه وه ماشومان وړي وو، په کور کښې څه نه و پاتې چې پیسې پرې نغدې شي. د کور خاوند یوه ورځ په پور پسې وگرځیده، دوستانو، اشنا یانو خپلوانو هیڅ ورنکړه. بله ورځ په کډایي پسې ووت دسخیانو او غنیانو له کورونو نه نا امیده راغی. دریمه ورځ ورته دکار فکر پیدا شو کارته یې ملا وتړله په کار پسې روان شو، کاریې وکړ په دغه ورځ یې کورته دوا او ډوډۍ راوړه د کور میرمن او ماشومان ډیر خوشحاله شوه. چې رنځور جوړ شي او وړي مور شي له دښه لویه خوشحالي بله نشته. که څوک خوشحالي غواړي په کار کښې دې ولټوي. د رنځو رانو علاج په کار باندې کیږي. چې وړي مړوي هغه کاردی. چې سړی خوار شي او خپلوان ترینه لاس واخلي. چې څوک پور ورنه کړي او اشنايان نا اشنا شي.

چې سخيان ورته ووايي خدای دې درکړي.
 چې له هرچا او له هرې خوا نا امیده شي.
 په دغه وخت کېنې کار په کارېږي.
 پلار خپل خوی ته تریوه وخته ډوډۍ ورکوي بیا یې له ځانه بېلوي.
 چې خوی لوی شو بیا مور هم شیدۍ نه ورکوي.
 مگر دکار مهرباني او احسان په هروخت کېنې وي.
 دکار برکت په هیچا کېنې نشته.
 هغه چې د خان مزدوري کوي خان څه نه ورکوي کارېې ورکوي.
 نوراشه! دکار سړی شه!
 دکار سړی او د سردار سړی ډیر فرق لري.

زه خبر نه وم

له خوبه راوېښ شوم ډیر وری وم.
 تا زما له سر لاندې ډوډۍ ایښې و، ما نه لیده په دسترخان کېنې پټه وه.
 ما ستا دسترخان و نه لټاوه د خلقو درگاه ته ودرېدم.
 زه خبر نه وم چې ډوډۍ زما له پښولاندې ده او ما پردۍ کورته لاس نیولی دی.
 زه ډیر وروسته پوه شوم چې د ځمکې دسترخان له ډوډۍ ډک دی او زه گډايي کوم.
 که زه پوه وای ما به د ډوډۍ دپاره ځانته دومره باداران نه پیدا کول.
 زه ستا د درگاه د خاورو په قدر پوه نشوم، زه نه وم خبر چې په دې خاورو کېنې هرڅه شته.
 هوا تازمونږ دپاره ډیر څه پیداکړي دي مگر موږ نه یو پوه شوي.
 لکه چې د ځمکې په مخ د تېرو دپاره ډکې ویاړې او ډک سیندونه بهیږي د ورو دپاره هم په هره پوله ډوډۍ ایښې ده.
 هلې! زر کوئ! دغه وري فقیران خبر کړئ چه د خدای دسترخان ولټوي.
 ټول نعمتونه همدغلته دي.
 له خلقو سره بې له کاره اوبې له زیاره څه نشته.
 تاسې د خدای په نامه له چانه څه مه غواړئ.
 د خدای په نامه څه ورکړئ ځکه چه خدای تاسو ته هرڅه درکړي دي که تاسې هرڅه ولټوئ په دغو خاورو کېنې یې مومئ.
 په لټولو هرڅه پیداکړی.
 که تاسې وزگار کېښنئ او هرڅه له ځانه وغواړئ هرڅه شته، که گډايي کوئ هیڅ نشته.

دخیرخاوند

هغه خپله غوا په پولو او لښتوپووله.

دهقانان پوهیدل چه دی پردی کښت په غوا باندې نه خوري.

غوا به کله کله د خلقو کښت ته خوله اچوله مگر ده یې جلب نیوه.

دغه لږه زیان دقصد له مخې نه و حکه چا څه نه ویل.

دغوا خاوند پوهیده چه په پولو او لښتو باندې غوا ښه مړیږي.

که غوا خوشې وي او پردی شوتله خوري یا ټنډیږي یا لنډی اوبوچی کورته راځی.

دده غوا کتاره نه وه، ډیرې ښې شودې یې کولې هرچا به ویل چه ډیره ښه غوا ده.

دغوا شودې او شرومې هغه یواځې نه خورلې دمېلمنو د مسافرو د همسایه گانو برخه هم په کښې وه.

خلقو ویل: دا سړی ډیر ښه سړی دی داکور د خیر او برکت کوردی.

هوا څوک چې خپل نفس دغسې وساتي او جلب یې خوشې نه کړي هغه دخیر او برکت خاوند دی.

د هغه ضرر چاته نه رسیږي خیر یې رسیږي.

د هغه غوا هم وری نه پاته کیږي او شودې یې ډیرې وي.

دیمر کراسی

په شفتالو کښې زړی دی په زړي کښې دشتالو ونه ده، دغنمو په وړو کښې دانې شته په دانو کښې همدغسې وړي شته.

په چرگه کښې هکۍ ده په هکۍ کښې جرگه.

دغه یوه دانه پندانه چې گورې تېل او پلته دواړه لري او په حقیقت کښې بله ډیوه ده مگر ستا سترگې پټې دي دغه رڼا نه ویني.

ته نه یې خبر چې په یوه دانه او په یوه څاڅکی کښې عالمونه پراته دي.

ته پخپله هم دغنم په دانه کښې ویده وې بیادې په یوه څاڅکی او بوکښې لامبو وهله نن ځانته لوی سړی وایې او په لویه بیړۍ کښې ناست په لویو سیندونو کښې حرکت کوي.

څه شی چې ته وړوکی گنې هغه هم لوی دی.

یا هغه چې تاته لوی ښکاري هغه هم لوی ندی.

ته ونه لوبه گنې هغه په یوه زړي کښې ده.

تاته زری وړوکی معلومېږي په هغه کېږي غټه ونه خای شویده دغه غټه هندوانه چې گوري کال ته نشي پاتې کيدای اوعمرېې ډير لږدی.

دغه د هندوانې کوچنی زری تاته هر کال تازه هندوانې درکوي.

د زري قيمت له هندوانې نه لږ نه دی.

هندوانه په زري کېږي ساتلی ده که زری ورک شو هندوانه ورکېږي.

که ميندی اوپلرونه خپل واړه ماشومان ساتي واړه اوکوچني هم قام اوټبر ساتي.

نوراشه! هيڅ شی وړوکی اوکوچنی مه گڼه ځکه چې دلته غټ اوکوچنی لوی او وړوکی نشته ټول برابر دي يواځې خدای لوی دی اوبس.

د نن ورځې ديموکراسي له همدغسې ژورې کتنې څخه پيداشوه او د ډير دقت نتيجه ده.

عشق

ته له ډير قوت او ډيرو لښکروسره په دغه ښار راغلي.

ددې ښاره له خلقو سره دې ډير جنگونه وکړه.

له دی خوا له هغې خوا ډير خلق ووژل شوه، ډيرې وينې تويې شوې، ډيرې ککړۍ له پښو لاندې شوې.

ستا مخه چاوشوه نيولۍ.

تاد ډيرو مړو په سرونو پښې کېښودې او په ډير قوت له خپلو لښکرو سره دلوی فاتح په شان ښارته رانوتلی.

ته ډير په قاروې تاغونښتل چې ښار لوټ کړې او قتل عام جوړ کړې.

مگر داکار تا ونشو کړای.

ستا مخې ته دښار يوه ښکلې پيغله راغله ستا زړه يې ويوور.

تا خپل زړه دهغې له پنځو خلاص نکړای شو او له خپل ټول قوت سره يوې پيغلې ته تسليم شوې.

تا په ځان باندې د يو فاتح گمان کاوه مگر فاتح بل څوک و.

ته نه وې خبر چې دننه په ښار کېږي بل راز قوت موجود دی.

تا په ډير زور او قوت ځان اسير کړ او د خپل اسارت لپاره دې ډيرې قربانۍ ورکړې.

که له تاسره دغه قوت نه وای اوشکست دې خوړلی وای نه اسير کيدې، د عشق مقام ته رسيدل څه اسانه کار نه دی.

ته اوس دا ښار نشي لوتولی دا خلق نشي وژلی ځکه چه عشق اومحبت اجازه نه درکوي.

ته بايد ددوئ خدمت وکړې او ددوئ خدمتکار شي.

هوا عشق له پادشاهانو نه خدمتکاران جوړولی شي.

دلته سکندر بل راز کيږي او دجهانگيرۍ حرص نه پاته کيږي.

سنگر څوک نشي ماتولی دلته زور او قوت ماتيږي.

عمل

هغه خپله امسا ټكو له اوبازارته راغی.

په سترگو يې څه نه ليدل خو په نامه يې هرڅه پيژندل.

له ده نه خپلو ماشومانو وڅكې غوښتې وې.

دی په وڅكو پسې راغلی و.

دغسې ډير رانده بازارته راځي او څه اخلي.

دكانداران دهنوئ په سترگو كښې خاورې اچوي او ردي مالونه وركوي.

ده ته يې هم له خاورو نه ډكې وڅكې وركړې او هر څه په كښې گډوو.

هغه روان وو او خولې يې له لاسه خوشې شوه.

د هغه ارزو له خاورو سره برابره شوه.

هغه دزمكۍ په سرلاس وگزرزوه او هر څه يې ټول كړه.

هغه نه پوهيده چه خپل كورته څه شی وړي؟

ده غوندې ډير رانده دلته راځي اوله ځانه سره څه وړي چې د وړلو نه دی.

هوا! دړندو عمل همدغسې وي.

دايمان ځای زړه دی او دی بې زړه دی

چې وړوکی و له شينکو اوپيريانو ډاریده.

چې لږ غوندې غټ شو د ملاصاحب له ډاره په سبق نه پوهیده په کورکښې د ادې ډارو د باندې د دادا.

اوس چه لوی دی دماسلانو ډار، دخان ډار، د ملک ډار، د حاکم ډار يې په زړه کښې ټينگ ځای نيولی دی.

په چول اوبيديا کښې له غلو ډاريري، په کوروکلی کښې له غلیمانو په ښار کښې له پوليسانو، دايمان ځای زړه دی او

دی ډير بې زړه دی.

د شپې په خوب کښې هم ډاريري او خپکۍ يې نيسي.

لويه خدايه! په کوم زړه کښې چې دومره ويړه وي، ستا ويړه ډيره نه ځاييري ستا خوف ته ډير لږ ځای پاته کيږي.

که ستا ډار او د ظالمانو ډار په يوزره کښې يوشان موجودوي له دېنه لويه گناه بله نشته.

کشکې دوی يوازې له تا ډار يدلې اوستا د دښمنانو ډارې په زړه کښې نه وای.

دخلقو ډار ستا وېره په زړونو کېښې کموي او ایمان ته زیان رسوي.
 ستا ضعیفه بنده ګان یوازې له تانه نه ویرېږي له نورو نه هم ویرېږي. دوی اوس د زورورو له ډاره حق نشي ویلی او ته
 د حق طرفدار یې.
 ته په دروغو خپه کېږې دوی له ډاره رښتیا نشي ویلی.
 ستا ظلم نه دی خوښ دوی له ویرې د ظالمانو خدمتونه اوصفتونه کوي.
 هغه مسلمان چېرته دی چه یوازی له تا ډارېږی او بس.
 ستا بنده باید د ډار بنده نه وي، د نمرود له اوره یې سترګه ونه سوزي، د فرعون په مقابل کېښې مغلوب نشي، له مرګه ونه
 ویرېږي.

زمونږ باغ

ددې باغ ونې ټولې زړې دي، ډډونه او ښاخونه یې وچ دي، په میوو کېښې زښت ډیر فرق راغلی دی میوو لڅه چې
 سیوری هم نیم نه دی پاته، تازګي نشته، خیابانونه اوچمونه خراب دي، باغ ټول اغزو اوناکاره بوټو نیولی دی.
 د ګلانو یونیم بوټی که وي هغه دربو او کبلو لاندې کړېدی دلته اوس طوطیان اوبلبلې نه راځي. پدی چمن کېښې اوس
 خاړوی خري، دونو پانې په پسرلي کېښې زېږې ښکاري.
 داوونې ټولې دوهلو دي.
 ددې زړو ونو نیلو اورینو ټوله ځمکه نیولې ده. د ځمکې قوت یې ډیر کم کړېدی مګر ځانګو او ښاخونو ته یې فایده
 ډیره لږه رسیږي داوونې اوس بې ثمره او بې حاصله دي.
 د باغ خاوند باید ټولې له بیخه وباسي. په ځای یې نوي نیالګي کړي. مونږ باید ډیر انتظار وکارو چه دلته بیا سیوری
 اوميوه پیداشي او پدې باغ وېښ کېښې بیا تازګي ووينو.
 که مالیار کا ل په کا ل چینجنې زړې ونې اېستلې اونوي نیالګي یې په ځای اېښودلی باغ به اوس هم هماغسې
 سمسور و.
 د باغ عمر او د ونو عمر به یوشان نه و.
 ونې به ور کېدې باغ به نه ور کیده.
 اجتماعي ژوند به له فردي او شخصي ژوند نه نه قربانېده.
 څوک چې زړې ونې په باغ کېښې ساتي باغ به یې همدغسې وي.

بې تمیزی

ډیر ښه آس و، خو د بې تمیزو په لاس کېښې وو.

څو ک يې په قدر پوه نشوه باوغان پرې موره کينوده.

ديابو کار يې ترې واخيست.

هغه خبر نه و، چه دغسې آس دپادشاهانو په کمند کښې هم نشته اوقيمت يې ډير زيات دى.

چيرته چې علم او فراست نه وي خلق د آس او يابو فرق نشي کولى هلته عربي اسونه له مورولاندى زخميان شى او

دخرو په غاړه دزرو کتورى وي.

په دغسې وخت کښې چې عمومي شعور ړوند وي اوڅه نه وينى حافظ دخلقو د بې تميزۍ اعلان کوى:

اسپ تازى شده مجروح بزيړ پالان

طوق زرین همه درگرددن خرمی بينم

د ظالم فلسفه

يوسړى دغليمانو په خوله شل کاله بندي شو.

هرچا به ويل حاکم ناروا وکړه، دومره ظلم هيڅوک نه کوي. دلته عدالت نشته، قانون ته څوک نه گوري، په بدو او رشوتونو هر څه کيږي مونږ له دې حاکم سره نور گذران نشو کولى.

بندى چې له زندان نه راووت د هنر او کمال نوم يې په وطن کښې خپور شو او ډير دکارسړى وخوت.

حاکم ويل: زه پوهيدم چې دى بې گناه دى، مگر که مادي نه واى بندي کړى، غليمانو واژه يا به ده څوک وژلى و،

ده بې زندانه ژوند نشو کولى دده حيات په خطر کښې و، دده دغه هنر او کمال د زندان برکت دى که دى پوه شي،

ماله ده سره ډير لوى احسان کړى دى. انسان پخپل خيروشړ نه پوهيږي ډير ځله په ښو باندي دبدو گمان کوي.

که دى پوه شي بند يتوب دده دپاره خير و، ما دده خير په زندان کښې لیده.

ډير کارونه دي چې په ظاهره بد معلوميږي په حقيقت کښې ښه وى، د خلقو په نظر کښې ظلم وي چې فلسفه يې

ولټوي رحم او د لسوزى وي.

ناپوهه خلق خير خواهان نه پيژني، په احسان نه پوهيږي، دوستي ورته دښمني ښکاري، په مدرسه باندى د زندان

گمان کوى.

مور ددوى په خوشحالى پسې نه گرزو، ددوى په خير پسې گرزو.

دوى په خپل خير نه پوهيږي او خپل خير نشي سنجولى.

دستور العمل

خاص مجلس و، ټول غلي ناست وو، يوهم خبرنه و چې څه به وايي؟ دومره پوهيدل چې مطلب ډير مهم دی. پس له څه قدر سکوت نه، هغه وويل: غيرله سرو او سپينو ډير قيمت بهانه شته چې جواهر او الماس هغومره قيمت نه لري حکومت بايد هغه ډير ټينگ وساتي.

که هغه و، هرڅه شته، که هغه نه و هيڅ نشته، د حکومت اساس او بڼه د هماغه دی، بې له هغه حکومت نشي قايمېدلی.

د خزانو ساتنه هغومره ضرورنه ده، د هغه شی ساتل فرض دی.

د سياست په دنيا کې هيڅ شی هغومره قيمت نه لري.

په دې خبره ټول په فکر کېني شوه.

چا گمان کاوه چې مراد عدالت دی حکومت بايد دغه شی ډير ټينگ وساتي اوله الماسو نه يې بهتر وگني.

د ځينو دا خيال و، چې د مملکت استقلال له هرڅه نه زيات قيمت لري، يو سياستمدار بايد د همدغه شي د ساتلو ډير ټينگه توصيه وکړي.

څه نورو تصور کاوه چې مقصد د ملت خوشحالي ده.

د يوه ديموکرات حکومت اساس همدغه دی جواهر او الماس دومره قيمت نه لري.

پس له يو څه وقفې هغه خپل مطلب ښکاره کړ.

هغه پوهيده چې زما په خبرو پوهېدل څه اسانه کار نه دی.

هغه وويل: د حکومت ډار بايد ډير ټينگ وساتل شي او حاکمان له ډير تشدد نه کار واخلي، د حکومت ډار که د خلقو په سترگو کېني و خزانو ته څوک کاره نشي کتلی له گدامو نونه مړک هم غله نشي ورلی، سره او سپين که په ډاگ پراته وي څوک ورته نه گوري. که دا ويره د خلقو په زړه کېني وه ظلم ته به عدالت وايي بې رحمي به رحم گني. که ډار نه و او خلک سپين سترگی شو نو بيا گذاره ډير مشکله ده.

تاسې کوشنې وکړئ چې دغه ډار د خلقو په زړونو او سترگو کېني وساتئ او دا قيمت بها څيز ضايع نشي، ددی شي په قيمت باندې ښه پوه شئ!

دا هغه شی دی چې په وينو تويولو په کورونو وړانولو په مالونو لوټولو لاس ته راغلي دي. تاسی يې په آسانه مه ورکوئ!

اصلي غل

ستا خوښه چه غل ورته وایې که دغلو مل؟ زه یې غل بولم.
ددې غله لاس قاضی یا مفتی نشي پریکولی.
دده له لاسه هرڅه کیږي او ډیر قوت ورسره دی.
حاکمان ده ته څه نشي ویلی.
دپوليسانو زور په ده نه رسیږي.
ددې غله احترام قوماندان هم کوی.
داغل ډیر زورور غل دی.
دده مخه څوک دورځی هم نشي نیولی.
دی دسر کار په مال کېنې هم برخه لري، او په خزانه کېنې شریک دی.
په ده باندی هیڅوک دعوه نشي کولی.
ده ته یواځی زه غل ویلی شم اوس.
دا هغه غل دی چه له سترگونه رانجه نه پتوي سترگې پتوي.
غله پیسې پتوي.
دی غله پتوي، خیانتونه پتوي، ظلمونه پتوي.
اصلي غل همدغه دی.
ترڅو دی ورک نشي غله نه ورکیري.

د غلو منطق

له ورځې نه شپه ښه ده او له رڼا نه تورتم.
شپه دراحت دپاره ده، ورځ د زخمت دپاره.
دعیش او عشرت وخت شپه ده.
سازونه سرودونه په شپه کېنې وي.
وصالونه په شپه کېنې صورت نیسي.
ساقی او شاهد د شپې ښه ښکاره کیږي.
بزم محفلونه د شپې وی.
د حیات اوبه په تورتم کېنې دی.
په تیاره کېنې دستر او پرده پوښی راز پټ دی.
تاسې دتورتم په قدرنه پوهیږئ.
شپې لکه د خوبانو زلفې چې هرڅومره اوږدې وي هغو مړه ښې وي.
په سپینو مخونو باندې باید تورې زلفې خورې وي.

ښکلي او ښايسته مېرمنې په تورو پردو کېنې پټې ښې دي.
 مور او دوی د پردې تر شاپه تیاره کېنې هر څه کولی شو.
 که زموږ له عملونو پرده لري شوه او هر چاپه رڼا کېنې ولیدو مونږ ته به په نفرت وگوري.
 زموږ د پاره شپه ډیره ښه ده.
 تاسې کوښښ وکړئ چې دورځې هم تورتم او تیاره وي.
 د وهم او خوف تیاره د ورځو رڼا کموي.
 له ظلم سره ظلمت او تورتم تړلی دی.
 د ورو خلقو په سترگو باندې توره شپه وي.
 د ناپوهۍ تیاره له شپې نه کمه نه ده.
 باید تل تر تله تیاره وي ځکه چې د حیات اوبه په تورتم کېنې دی.

د غلو ډيوه

سپورمۍ ورکه شوه، شپه ډیره تیاره وه، غله په تورتم کېنې راغله په کاله ننوتل.
 دوی خبر نه و چې ښه ښه مالونه چیرته ایښي دي، ځکه یې ډيوه ولگوله او مال یې لټاوه.
 د کوروکلي خلقو چې رڼا ولیده راپا خېدل د غلو مخه یې ونيوله او غله یې وپېژندل.
 یوه وویل: له تورتم نه د غلو ډيوه هم ښه ده.
 موږ غله په رڼا کېنې ولیدل او راوینس شو.
 هو! موږ غلو راوینس کړو.
 زموږ په کور کېنې غلو ډيوه ولگوله.

د حاکم اشتباه

دومره ظلم او ستم، دومره تغافل او بې پروايي، دومره کبر او غرور.
 داسې سخت زړه؟
 بې رحمي او بې غوري انتها ته ورسیده.
 د زړونو له ازاره هیڅ نه ویريږي.

زما په ژرايې زړه نرم نشو.
 زما فريادونه نه اوري.
 زما عذرونه او زاري تاتير نه لري.
 زه په ډيراميد ورشم. زما په زړه کښې ډيرې خبرې وي.
 زه وایم خپل ټول عرضونه به وکړم.
 هغه لکه بربښنا د سترگو په رڼې کښې له سترگو پنا شي.
 له ډيرې استغنا راته گوري هم نه.
 عاشق د معشوقې له لاسه دغه راز شکایتونه کول.
 حاکم اشتباه وکړه، هغه يې سياستاً بندي کړ او په سياسي بنديانو کښې حساب شو.
 آه د وطن مینان په دغسې خبرو زندان ته ځي.

څه لري او څه نه لري؟

زمکې لري، ژړندې لري، قلاکاني لري.
 راډيو نه لري، موټر نه لري چوکۍ نه لري.
 سرلري، سترگې لري، زړه لري غوړونه لري.
 ذوق نه لري، فکر نه لري شعور نه لري احساس نه لري.
 ټغرونه لري، توشکونه لري، رخت خوابونه لري.
 جارونه لري، څنډل نه لري، مينځل نه لري.
 گوځانې لري، طبيلې لري، تحويلخانې لري.
 حمام نه لري تشنات نلري، صابون نه لري.
 جوار لري، غنم لري، وريجې لري، پيسې لري.
 خيرات نلري، زکوه نلري، صحت نلري، راحت نلري.
 حرص لري، غم لري، سودا لري، ظلم لري، ناروا لري.
 قناعت نلري، صبر نلري، فضليت نلري، رحم نلري.
 جهل لري، بخل لري، حسد لري، رقيب لري، دښمنان لري.
 علم نلري، اخلاق نلري، سواد نلري.
 زامن لري، نمسي لري، لونې لري، وروڼه لري.
 مکتب نلري، معلم نلري، ملا نه لري، ميرزا نلري.
 کبر لري، غرور لري، بدينې لري بدگمانې لري.
 انصاف نلري، ضمير نلري، وجدان نلري.
 څوک؟
 زموږ خان او زموږ ملک.

آمر او مامور

زه به په تريو وچولي خبرې كوم.
ته به لکه مجرم کور اورمير ولاړې بلې صاحب به وايي.
زه به په هر کار کښې کارلوم.
ته به زما په کار کښې د فکر کولو حق هم نه لري.
زه به هيڅ نه كوم، ته به زما په امر هر څه کوي.
خدمت به ته کوي نام نيکي به زما وي.
کار به زه وړانوم ملامت به ته يې.
خومره چې له مرگه وپريږي له مانه به هم ډاريږي.
په هره اندازه چې له ژوند سره علاقه لري له ماسره به يې هم لري.
يوازي محبت مې نه دی په کار زماله خوفه بايد زړونه وريږي.
زما په حضور کښې بې له عجز و نياز هېڅ خدمت نه قبليري.
که د عاجزۍ او د غلامۍ خوی درسره و هر راز خيانتو نه دې معافيري.
پام کوه! چې پخپل خدمت اولياقت مغرور نشي.
هرکله چې راځي که هر خومره مهم کارونه دې کړي و لکه کنهنگار سر ټيټۍ راځه!
خپل خدمتونه مه يادوه!
په قانون استناد مه کوه!
ماته ځان وسپاره زما په خوشحالي کښې هر څه ولټوه ستا ترقي زما په اطاعت پورې تړلې ده.
ستاتر فيع په همدغسې تواضع کښې پټه ده، ته خپل ځان او خپل حد وپيژنه.
ته ښه فکر وکړه چې څه څوک يم او ته څوک يې!

توره پرده

سپورمۍ چې په تورو وريځو کښې پټه شي په جهان باندې توره پرده غوريږي او هرڅه په تورتم کښې ورک وي.
په دغسې توره تياره کښې دانسان بينايي کارنه کوي، ړانده او دنظر خاوندان يوراز وي، ښه مخونه او بد مخونه فرق
نه لري دسپين او تورتميز نشي کيدای خپل او پردی نه پيژندل کيږي.
د حقيقت او جمال رڼا له سپورمۍ نه کمه نه ده.
ددې سپورمۍ پټوالۍ په سترگو لا څه چې په زړونو هم تياره راولي که داتياره ورکه نشي او دغه رڼا له تورې پردې
لاندې وي، د ذوق اونظر د خاوندانو شپه نه سبا کيږي.
د شعر او ادب دنيا نه جوړيږي.

فکر شعور او احساس نه وینږي.
دکار او حرکت اراده نه پیداکوي.

د ژوند نغمه

ټول غلي دي، هيڅوک څه نه وايي، دژوند نغمه غلي ده په دغسې خاموشۍ کېنې ذوقونه مري، فکرونه محوه کوي،
نشاط او فرحت لکه وحشي مرغې له انسانانو نه تښتي.
زه غواړم ددغه سکوت طلسم مات کړم او خپله سرينده وغږوم داسرینده مادعشق له هیواد او دبلبلو له کوره راوړیده.
زما دسریندې اواز ډیر خوردي.
راشئ! کښنئ! زما نغمې واوړئ!
زه نه غواړم چې ارزوگانې مړې او زوړنه ساړه وي.
زه د احساساتو او جذباتو دوښمنو لو لپاره راغلم.
دغه ده ما خپله سرينده راواخيستله خپلې نغمې شروع کوم.
دا څه وشوه؟ له دی سريندۍ نه خو هيڅ اواز نه پورته کوي.
سرینده خو نه ده ماته، تارونه يې ټول په حای دي.
داولې نه غږيږي له دېنه لویه ضایعه بله نشته.
پوه شوم وپوهیدم داسرینده دبلبلو دکور ده او بې دگلونو له خوږې چیرته نه غږيږي.
داسرینده له عشق سره تعلق او ارتباط لري. تارونه يې هم په هماغه مقام پورې تړلي دي.
زه باید گلزار ته ننوږم او دگلونو په حرم کېنې دخپلې سريندې آواز واوړم.
زه باید دنرګس سترګې، دغوتۍ خدا، دچنډرولښتې، دسنبلو پریشانه زلفې وګورم او د حسن په گلزار کېنې خپله
سرینده وغږوم. بې له دېنه دغه خاموشي نه ورکوي او خوشحالي نه پیداکوي.
دا تورې وړيځې باید دلر او سپوږمۍ له مخې لرې شي.
دبلبلانو پنجرې اوقفسونه باید مات شي.
د باغ تړلې ور باید بیرته شي چې خوشحالی راشي او ذوق شعور سترګې وغږوي.

خوشحالی

ستا دشجاعت اوشهامت ترانه ډیره خوږه ده.

دا ترانه ډیر مشهور شاعر جوړه کړه، سازندګانو ورته ډیرښه اهنگ پیداکړ اوس يې د وطن جونه او پېغلې په ډیر شوق
وايي او ته يې په اورېدو ډیر خوشحاله يې.

ټول خلق تاته په ډير قدر او احترام گوري دا چه هلته يوځای بل ځای ستا دتورې او سر بازی صفتونه دي او نه له ډيرې خوشحالی په جامو کښې نه ځاييږي.

په هغه ورځ چې ته د جنگ او جگړې له ميدانه بريالی راغلې ستا په افتخار جشن ونيول شو په تا باندې له هرې خوا کلوڼه شيندل کېده ستا په غاړه کښې خلقو دگلوهارونه اچول ټولې سترگې تاته متوجه وې او په تا باندې خوشحالي وربډله. دا خوشحالی تاله هغه ځايه راوړه چې هلته دگوليو او بمونو باران وريده او ژوند ډير په خطر کښې و، ته به هر ساعت له مرگ سره مخامخ کيدې او ډير لوی غم در سره و.

هو! د مشرانو خوشحالی په همدغسې مشکلاتو او خطراتو او غمونو کښې پټه وي او کو چنيان خوشې په خوشې خوشحاله وي.

((پای))